



*Impenn lejn it-tagħlim tal-mużika
kif ukoll li nahdmu id f'id mal-knisja
sabiex tkompli titkattar
id-Devozzjoni lejn Sant' Anna*



F'Wied il-Għajn tal-Imghoddi

Anton Attard

Meta Wied il-Għajn kien għadu biss villaġġ tas-sajd u mgħammar biss minn f'it familji, kien il-post ideali biex fix-xhur tas-sajf, għadd imdaqqs min-nies tal-Kottonera u oħrajn minn inħawi qrib, kienu jffit-txuh hafna fil-ħin hieles tagħhom. Sa mill-bidu tas-seklu għoxrin diġà kien hawn servizz ta' trasport lejn Wied il-Għajn mill-ibliet tal-Kottonera. Dan il-villaġġ kien imfit-



tex hafna wkoll mill-baned tal-Kottonera u oħrajn fil-qrib bhala wiehed mid-destinazzjonijiet tagħhom waqt dawk li kienu magħrufin bhala marching out, meta l-baned imseħbin minn għadd ta' nies kienu jmorru għal xi mixxa mdaqqs mal-passi tad-diversi marċi li kellhom fl-arkivji tagħhom. Allura dan il-villaġġ rari kien ikun nieqes minn xi speċi ta' programm mużikali li spiss kienu jżidu dawn il-baned f'xi wiehed mill-jiem ta' tmiem il-ġimgħa fil-ġranet sbieħ tar-Rebbieġha jew il-Ħarifa.

Attivitajiet Sportivi

Dawk li kienu jgħaddu l-ġranet tas-Sajf hawn, ma kinux jonqsu li jorganizzaw diversi attivitajiet, fosthom serati tat-tejatrini, tiġrijiet b'opri tal-baħar u xi lejla sportiva li kienu jorganizzaw għat-tfal u għaž-żgħažagh, it-tabib Pawlu Decaro flimkien ma' ħuh u mas-Sur Ġużè Cachia, li t-tnejn li huma kellhom dar tal-villegġjatura hawn. Dawn l-attivitajiet ġieli ngħataw ċerta prominenza fil-ġurnali ta' dak iż-żmien. Wiehed fosthom kien rapport dwar dik li ssejnet lejla sportiva li nżammet għat-tfal u ż-żgħažagh li deher fil-ġurnal *Malta Tagħna* tad-9 ta' Awwissu 1909.

Fis-serata msemmija kien ġie rrapurtat li t-toroq tal-villaġġ ġew imzejna għall-okkażjoni u fuq il-bejt tal-Għassa kienet ittelligħet tperper il-bandiera Ingliża. Din l-attività bdiet fit-3.30 ta' wara nofsinhar b'marċi brijużi tul it-toroq tal-villaġġ minn Banda (li sfortunatament baqgħet ma ssemmietx). Wara bdew diversi tiġrijiet għall-bniet u għas-subien u oħrajn għal żgħažagh akbar li kienu jinkludu tiġrijiet bir-roti u *tug of war*. Ma' dawn kienu żdiedu wkoll tiġrijiet għall-ġenituri.

Oħrajn li ma rnexxewx

Għalkemm il-biċċa l-kbira ta' dawn l-attivitajiet sportivi kienu jirnexxu, kien hemm waqtiet meta xi wħud minnhom qanqlu l-inkwriet. Fost dawn kienet tiġrija ta' dgħajjes bil-qluġ mill-bajja ta' dan il-villaġġ lejn dik ta' Birżebbuġa u lura, li kienet saret fil-6 ta' Awwissu 1905 u rrapurtata bi prominenza mill-ġurnal *Malta* ta' l-ġhada.

Inkiteb li t-tiġrija bdiet f'riħ ideali, iżda f'it wara zied sewwa u tliet dgħajjes biss irnexxielhom jaslu B'Bugia. Oħrajn ma komplewx it-triq u reġġhu lura lejn Wied il-Għajn. Iżda tnejn mill-partecipanti, li kienu laħqu qabzu l-ponta ta' Delimara, iddeċidew li jkomplu sal-aħħar, iżda għarralhom bl-ikrah, għax ir-riħ kompli tqawwa u deher diffiċli kemm biex jaslu B'Bugia u kemm biex jerġġhu lura Wied il-Għajn. Iżda waħda minnhom ġabitha żewġ u rnexxielha tiġi lura. Meta l-organizzaturi saru jafu bil-periklu li kienu fih Pawlu Cilia La Corte, Ugo Gerada u Franġisku Portelli, it-tlieta minn Bormla, li kienu l-ekwipaġġ tad-dgħajsa l-oħra, intalbet l-għajjnuna tal-Pulizija Marittima. Sadanittant ir-riħ kompli jżid, il-baħar tqawwa wkoll u d-dgħajsa tal-Bormliżi bdiet titkaxkar 'il barra mill-art.

Tmiem b'Wiċċ il-Ġid

Fost l-organizzaturi kien hemm l-Avukat Lorenzu Ellul. Dan ħaffef lejn il-Bajja ta' San Tumas u talab l-għajjnuna ta' wħud mis-sajjieda li nzerdaw hemm. Wieħed offra d-dgħajsa żgħira tiegħu li minħabba nuqqas ta' spazju telgħu fiha biss l-avukat, flimkien maż-żewġ sajjieda Anġlu Montebello u Ġużeppi Sarria, li bdew jaqdfu lejn id-dgħajsa li issa kienet qed tinqala', 'l barra mill-kosta mhux f'it.

Fl-istess hin, mill-Bajja ta' Wied il-Għajn, marru jagħtu l-għajjnuna tagħhom żewġ dgħajjes oħra; waħda b'sitt sajjieda tal-lokal u oħra tas-Sur Franġisku Petroni, li telgħu fuqha hu flimkien ma' ibnu u magħhom is-Sur Mikiel Paris. F'it wara, waslet il-lanċa tad-Dwana li nġhaqdet magħhom biex tagħti l-għajjnuna.

Għal ħabta tas-sagħtejn ta' wara nofsinhar laħqu d-dgħajsa mitluqa għal riħha 'l barra sew mill-kosta, bl-ekwipaġġ tagħha għajjenin għall-aħħar u mingħajr forza li jdaħħluha lura lejn l-art.

L-ewwel li waslet ħdejha kienet id-dgħajsa bl-Avukat Ellul u f'it wara dawk li ħarġu mill-Bajja ta' Wied il-Għajn. Dawn irmunkawha kif setgħu, iżda wara li waslet il-lanċa tad-Dwana, armata bil-mutur kif kienet, xogħolhom ħfief ħafna u fi f'it hin kienu deħlin fil-bajja mnejn telqu.

Minkejja dan l-incident, it-tiġrijiet bil-qluġ u opri oħra tal-baħar flimkien ma' tiġrijiet fuq l-art għaż-żgħażaġh u t-fal, bħal dawk li diġà rajna aktar 'il fuq, komplew isiru għal ħafna snin wara. Permezz tagħhom, dan il-villaġġ kien wieħed mill-aktar lokalitajiet imfittxija fil-ġranet tas-Sajf u bosta personalitajiet distinti kienu jgħaddu l-vaganzi tagħhom f'xi waħda mid-djar li kellhom hawn.